



**FIL-QORTI TAL-MAGISTRATI (Għawdex)**  
**BHALA QORTI TA' ĠUDIKATURA KRIMINALI**  
**Magistrat Dr. Simone Grech B.A. LL.D. Mag. Jur. (Eur. Law)**

**Illum, it-29 ta' Novembru 2023**

**Każ Nru: 39/2021**

**IL-PULIZIJA**  
**(Spettur Mark Mercieca)**  
**kontra**  
**ATTARD GEORGE**

Il-Qorti;

Rat l-imputazzjonijiet miġjuba fil-konfront ta' George Attard detentur tal-karta ta' l-identita' numru 0005678G senjatament akkużat talli f'dawn il-Gzejjer fil-lejl ta' bejn is-27 u t-28 ta' Settembru 2019, kif ukoll fix-xhur ta' qabel dawn id-dati:

1. Forna jew ipprokura jew offra li jforni jew li jipprokura d-droga kokajina speċifikata fl-ewwel skeda tal-Ordinanza dwar il-Medicini Perikolużi Kap.101 tal-Liġijiet ta' Malta lill-persuna jew persuni jew għall-użu ta' persuna/i mingħajr ma kellu liċenzja mill-President ta' Malta mingħajr ma kien awtorizzat bir-regoli tal-1939 għall-kontroll intern tad-drogi perikolużi

(GN 292/1939) jew minn xi awtorita' mogħtija mill-President ta' Malta li jforni d-droga u mingħajr ma kien fil-pussess t'awtorizzazzjoni għall-importazzjoni jew esportazzjoni maħruġa mit-Tabib Principali tal-Gvern skond id-disposizzjonijiet tas-sitt taqsima tal-Ordinanza imsemmija u mingħajr ma kellu liċenzja jew xort'ohra awtorizzat li jimmanifattura jew iforni d-droga msemmija u mingħajr ma kellu liċenzja li jipprokura l-istess droga u dan bi ksur tar-regoli tal-1939 għall-kontroll intern tad-drogi perikolużi (GN 292/1939) kif sussegwentament emendati u bi ksur tal-Ordinanza dwar il-Medicini Perikolużi, Kap. 101 tal-Ligijiet ta' Malta;

2. Kellu fil-pussess tiegħu d-droga kokajina speċifikata fl-ewwel skeda tal-Ordinanza dwar il-Medicini Perikolużi, Kap. 101 tal-Ligijiet ta' Malta meta ma kienx fil-pussess t'awtorizzazzjoni għall-importazzjoni jew għall-esportazzjoni maħruġ mit-Tabib Principali tal-Gvern skond id-disposizzjonijiet tar-4 u tas-6 Taqsima tal-Ordinanza u meta ma kienx bil-liċenzja jew xort'ohra awtorizzat li jimmanifattura, jew li jforni d-droga msemmija u meta ma kienx b'xi mod ieħor bil-liċenzja mill-President ta' Malta li jkollu d-droga msemmija fil-pussess tiegħu u naqas li jipprova li d-droga msemmija giet fornuta lilu għall-użu tiegħu skond ir-ricetta kif provdut fir-regolamenti msemmija u dan bi ksur tar-regoli tal-1939 dwar il-kontroll intern tad-drogi perikolużi (GN 292/1939) kif sussegwentament emendati u bi ksur tal-Ordinanza dwar il-Medicini Perikolużi, Kap. 101 tal-Ligijiet ta' Malta.

Rat l-Ordni tal-Avukat Ġenerali datat l-20 ta' Novembru 2020, ai termini tas-subartikolu (2) tal-Artikolu 22 tal-Ordinanza dwar il-Medicini Perikolużi (Kapitolu 101 tal-Ligijiet ta' Malta) li permezz tiegħu, ordna li l-

imputat jitressaq quddiem din il-Qorti biex iwieġeb għall-imputazzjonijiet miġjuba kontra tiegħu;

Rat id-Digriet tal-Assenjazzjonijiet ta' Kawzi u Doveri datat is-7 ta' Frar 2022, permezz ta' liema din il-kawża giet assenjata lil din il-Qorti hekk kif inhi ppreseduta kif ukoll l-ezenzjoni tal-partijiet mis-smiġh mill-ġdid tal-provi ġia mismugħa minn din il-Qorti diversament preseduta;

Rat id-Digriet ta' din il-Qorti (diversament preseduta) datat it-2 ta' Novembru 2021, permezz ta' liema din l-istess Qorti assumiet il-funzjoni ta' Qorti dwar id-Droga ai termini tal-artikolu 8 tal-Kap. 537 tal-Ligijiet ta' Malta;

Rat in-nota pprezentata mill-Bord ta' Rijabilitazzjoni ta' Persuni li nqabdu bid-Droga datata t-22 ta' Settembru 2023, li permezz tagħha l-Bord informa lil din il-Qorti li l-imputat odjern għamel progress kbir u l-Bord huwa sodisfatt bil-proċess ta' riabilitazzjoni ta' l-imputat bil-konsegwenza li dan il-każ gie kkunsidrat bħala magħluq b' suċċess.

Semgħet l-ammissjoni ta' l-imputat li giet ikkonfermata minnu wara li ngħata zmien raġonevoli biex jirrikonsidra u wara li gie spjegat lilu l-piena li tista' tigi kkundannata ai termini ta' l-imputazzjonijiet li bihom qed jiġi akkużat;

Semgħet trattazzjoni dwar il-piena;

Rat l-atti proċesswali kollha tal-każ odjern u d-dokumenti esebieti;

Rat li gie vverbalizzat mill-Prosekuzzjoni u d-difiza illi in vista tal-fatt li l-imputat għamel b' suċċess il-proċess ta' riabilitazzjoni, il-piena ma għandhiex tkun waħda karċerarja izda waħda ta' conditional discharge.

Rat l-atti kollha ta' din il-kawża.

### **Ikkunsidrat**

In vista ta' l-ammissjoni ta' l-imputat, din l-Onorabbli Qorti ma għandhiex triq oħra għajr li ssib htija fl-imputat.

Illi ai fini ta' piena dina l-Qorti ser tiegħu in konsiderazzjoni n-natura tal-imputazzjonijiet li tagħhom l-imputat qed jinsab hati; u l-fedina penali tal-imputat. Mill-atti proċesswali jirrizulta li din il-Qorti assumiet il-funzjonijiet ta' Qorti dwar id-droga fit-termini tal-Kap. 537 tal-Ligijiet ta' Malta u rreferiet lill-qua imputat quddiem il-Bord ta' Rijabilitazzjoni ta' Persuni li nqabdu bid-droga. Irrizulta li l-imputat ikkonkluda l-proċess quddiem dan il-Bord b' suċċess u li l-andament u progress tiegħu huwa wiehed ferm pozittiv. Qed tiegħu wkoll in konsiderazzjoni l-ammissjoni ta' l-imputat, kif ukoll dak indikat fil-verbal tal-aħhar seduta fejn kien hemm qbil anke da parte tal-prosekuzzjoni illi l-aktar sanzjoni indikata f'dan il-każ hi dik ikkontemplata fl-artikolu 22 tal-Kap 446 tal-Ligijiet ta' Malta. Illi ċertament, dawn il-fatturi kollha qed jittiehdu in konsiderazzjoni u

ċertament ukoll li lkoll ser ikunu riflessi fil-piena jew sanzjoni li l-Qorti tinfliggi.

## **Deċide**

Għal dawn il-mottivi, din il-Qorti, wara li rat ir-regolament 4 u 9 tal-Legislazzjoni Sussidjarja 101.02 u l-Artikoli 22(1)(a) u 22(2)(b)(ii) tal-Kap. 101 tal-Liġijiet ta' Malta u l-artikolu 8 tal-Kap. 537 tal-Liġijiet ta' Malta qed issib lill-qua imputat, George Attard, fuq ammissjoni, hati tal-imputazzjonijiet imressqa fil-konfront tiegħu u qegħda ai termini tal-artikolu 22 tal-Kap 446 tal-Liġijiet ta' Malta, tillibera lill-qua imputat George Attard bil-kundizzjoni li ma jagħmilx reat ieħor fi zmien tlett (3) snin mil-llum.

Il-Qorti tordna d-distruzzjoni tad-droga eżebita bhala Dok AX3 fis-seduta tat-2 ta' Novembru 2021, hekk kif din is-sentenza tgħaddi in ġudikat, u dan taħt il-ħarsien tar-Registratur li għandu jirredigi proċess-verbal li jiddokumenta l-proċedura tad-distruzzjoni, liema dokument għandu jigi nserit fl-atti ta' din il-kawża sa mhux aktar tard minn hmistax-il jum minn tali distruzzjoni.

(ft.) Dr. Simone Grech  
Magistrat

(ft.) Diane Farrugia  
Deputat Registratur

Vera Kopja

Ghar-Registratur